

अवस्युरात्रेयः। अश्विनौ। पङ्क्तिः।

प्रति प्रियतमं रथं वृषणं वसुवाहनम्।

स्तोता वामश्विनावृषिः स्तोमेन प्रति भूषति माध्वी मम श्रुतं हवम्॥ ५.०७५.०१

अश्विनौ। प्रियतमम्- अतिशयेन प्रियम्। वृषणम्- वर्षकम्। वसुवाहनम्- सम्पद्वाहकम्। वाम- युवयोः। रथम्। स्तोता। ऋषिः- सूक्ष्मदर्शी। भूषति- अलङ्करोति। माध्वी- मधुरौ। मम- मे। हवम्- आह्वानम्। श्रुतम्- शृणुतम्॥१॥

अत्यायातमश्विना तिरो विश्वा अहं सना।

दस्त्रा हिरण्यवर्तनी सुषुम्ना सिन्धुवाहसा माध्वी मम श्रुतं हवम्॥ ५.०७५.०२

अश्विना- हे अश्विनौ। विश्वाः- सर्वाः स्पृधः। सना- सदा। अहम्- अहमिव। अति- अतिक्रम्य। आयातम्- आगच्छतम्। दस्त्रा- दर्शनीयौ। हिरण्यवर्तनी- शोभनमार्गौ। सुषुम्ना- सुखकरौ। सिन्धुवाहसा- समुद्रतारकौ। माध्वी मम श्रुतं हवम्॥२॥

आ नो रत्नानि बिभ्रतावश्विना गच्छतं युवम्।

रुद्रा हिरण्यवर्तनी जुषाणा वाजिनीवसू माध्वी मम श्रुतं हवम्॥ ५.०७५.०३

अश्विना- अश्विनौ। युवम्- युवाम्। नः- अस्मभ्यम्। रत्नानि। बिभ्रतौ- धारयन्तौ। आ गच्छतम्। रुद्रा- द्रवन्तौ। हिरण्यवर्तनी- ज्योतिर्मार्गौ। जुषाणा- हव्यं सेवमानौ। वाजिनीवसू- सम्पद्वन्तौ। माध्वी मम श्रुतं हवम्॥३॥

सुष्टुभौ वां वृषण्वसू रथे वाणीच्याहिता।

उत वा ककुहो मृगः पृक्षः कृणोति वापुषो माध्वी मम श्रुतं हवम्॥ ५.०७५.०४

वृषण्वसू- हे सम्पद्वर्षकौ। सुष्टुभः- शोभनस्तोतुर्मम। वाणीची- वाक्। वाम्- युवयोः। रथे। आहिता- स्थापिता। उत- अपि च। वाम्- युवयोः। ककुहः- उच्छ्रितः। वापुषः- वपुष्मान्।

मृगः- मृगयिता यजमानः। हरिणो जिज्ञासान्वेषणप्रतीकभूतः श्रुतौ। तद्वान् मृग इत्यत्र लक्षणयोच्यते। पृक्षः- हव्यम्। कृणोति- समर्पयति ॥४॥

बोधिन्मनसा रथ्येषिरा हवनश्रुता।

विभिश्च्यवानमश्विना नि याथो अद्वयाविनं माध्वी मम श्रुतं हवम् ॥ ५.०७५.०५

बोधिन्मनसा- बोधयुक्तमनस्कौ। रथ्या- शोभनरंहणौ। इषिरा- मनीषिणौ। हवनश्रुता- आह्वानश्रोतारौ। अश्विना- अश्विनौ। विभिः- प्राणतुरगैः। अद्वयाविनम्- द्वायातीतम्। च्यवानम्- कम्पमानमुपासकम्। नि- नितराम्। याथः- गच्छथः ॥५॥

आ वा नरा मनोयुजोऽश्वासः प्रुषितप्सवः।

वयौ वहन्तु पीतये सह सुम्नेभिरश्विना माध्वी मम श्रुतं हवम् ॥ ५.०७५.०६

मनोयुजः- चित्तं युज्यन्तः। प्रुषितप्सवः- विचित्ररूपाः। अश्वासः- प्राणतुरगाः। वयः- गन्तारः। सुम्नेभिः- सुखैः। सह। पीतये- रसानुभूतये। वाम्- युवाम्। नरा- नेतारौ। अश्विनौ- प्राणेशनशक्तिभूतौ। आ वहन्तु- प्रापयन्तु ॥६॥

अश्विनावेह गच्छतं नासत्या मा वि वेनतम्।

तिरश्चिदर्यया परि वर्तिर्यातमदाभ्या माध्वी मम श्रुतं हवम् ॥ ५.०७५.०७

अश्विनौ- प्राणेशनशक्तिभूतौ। इह- अत्र। आगच्छतम्। नासत्या- हे सत्यस्वरूपौ। मा- माम्। वि वेनतम्- अकामं कुरुतम्। अदाभ्या- अहिंस्यौ। अर्यया- आर्यशीलौ। तिरश्चित्- अन्तर्हितादेशात्। वर्तिः- प्रकाशमार्गम्। परि यातम्- आगच्छतम् ॥७॥

अस्मिन्यज्ञे अदाभ्या जरितारं शुभस्पती।

अवस्युर्मश्विना युवं गृणन्तमुप भूषथो माध्वी मम श्रुतं हवम् ॥ ५.०७५.०८

अस्मिन्- एतस्मिन्। यज्ञे- देवपूजायां दाने सङ्गतिकरणे। अदाभ्या- अहिंस्यौ। शुभस्पती-
शोभनपालकौ। अश्विना- हे अश्विनौ। अवस्युम्- रक्षाकामम्। जरितारम्- रसनिष्पादकम्।
गृणन्तम्- स्तुवन्तम्। उप भूषथः- अलङ्कुरुथः ॥८॥

अभूदुषा रुशत्पशुराग्निरधाय्युत्वियः।

अयोजि वां वृषण्वसू रथो दत्तावमर्त्यो माध्वी मम श्रुतं हवम् ॥ ५.०७५.०९

उषाः। अभूत्- अभवत्। ऋत्वियः- कालोचितः। रुशत्पशुः- ज्वलद्दृष्टिः। अग्निः। अधायि-
स्थाप्यते। वृषण्वसू- हे सम्पद्वर्षकौ। दत्तौ- दर्शनीयावश्विनौ। वाम्- युवयोः। अमर्त्यः- दिव्यः।
रथः। अयोजि- योजितः। नक्षत्रभूतावश्विनावुषःकाले चरत इत्याधिभौतिके। आध्यात्मिके तु
प्राणेशनशक्तिभूतावश्विनौ विद्यायां योजिताविति भावः ॥९॥